



**QORTI CIVILI
(SEZZJONI TAL-KUMMERC)**

**ONOR. IMHALLEF
JOSEPH ZAMMIT McKEON**

Illum it-Tnejn 30 ta` Novembru 2020

**Kawza Nru. 2
Rikors Nru. 20/2018 JZM**

Emanuel Agius [ID No. 0039463M]

kontra

1. Raymond Ciantar [ID No. 120955M] fil-kwalita` tieghu qua likwidatur ta` P&A Baldacchino Ltd (C29173)

u

2. Ir-Registratur tal-Kumpanniji

Il-Qorti :

I. Preliminari

Rat ir-rikors li kien prezentat fid-9 ta` Ottubru 2018 li jaqra :-

Illi r-rikorrent, u kif ukoll is-socjeta` P&A Baldacchino Ltd. huma konvenuti fil-kawza fl-ismijiet : George (I.D. no. 374856M) u Rita Zammit vs Emanuel Agius (I.D. no. 0039463M) u Paul Baldacchino f` ismu proprio, u b` digriet tas-16 ta` Dicembru 2011 il-Qorti awtorizzat il-legittimazzjoni tal-atti f` isem Georgina Baldacchino bhala werrieta ta` Paul Baldacchino, ukoll ghan-nom ta` P&A Baldacchino Limited (C29173) [Appell Superjuri Nru: 1175/2007].

Illi din il-kawza giet deciza mill-Qorti ta` Prim` Istanza fil-21 ta` Gunju 2013 u minn din is-sentenza gew intavolati zewg appelli, wiehed minnhom mir-rikorrenti odjern.

Illi ghalhekk il-kawza msemija tinsab fi stadju ta` appell, u hija riappuntata ghal-lum 9 ta` Ottubru 2018.

Illi s-socjeta` esponenti saret taf ricentement u fil-mori tal-appell illi kif diga inghad fiha hemm, bhala socjeta` konvenuta, is-socjeta` P&A Baldacchino Ltd (C29173), li din is-socjeta` giet `struck off` mir-Registratur tal-Kumpanniji fis-sena 2014.

Illi minhabba din is-sitwazzjoni, l-appelli fuq imsemija ma jistghux jipprosegwu.

Illi a tenur tal-Artikolu 300B tal-Kap. 386 tal-Ligijiet ta` Malta, ir-rikorrenti bhala persuna interessata ghandu kull interess li l-isem ta` din il-kumpannija jigi restitwit fuq ir-registru, kif ukoll li l-process tal-istralc jerga` jinfetah u dana billi fiz-zewg appelli fuq indikati, fosthom dak intavolat mir-rikorrenti, hemm bhala socjeta` konvenuta s-socjeta` P&A Baldacchino Ltd.

Illi r-rikorrenti jirrileva wkoll li huwa qatt ma gie nformat li kien ghaddej il-process ta` likwidazzjoni tas-socjeta` konvenuta, nonostante li kien ben mgharuf mid-diretturi tal-istess socjeta` konvenuta illi kien hemm il-proceduri fuq imsemija ghadhom pendenti.

Illi dan hu l-uniku rimedju li ghandu r-rikorrenti fic-cirkostanzi, u dana billi ai fini ta` integrita` ta` gudizzju u anke ta` eventwali sentenza li r-rikorrenti jista` fil-proceduri suindikati jottjeni a favur tieghu, hemm il-htiega li l-isem ta` din is-socjeta` P&A Baldacchino Ltd tigi restitwita fir-Registru tal-Kumpanniji.

Illi l-agir tal-likwidatur u kif ukoll tad-diretturi waqt l-istralc tas-socjeta` intimata huwa wiehed vizzjat bi frodi jew b` illegalita` ta` natura materjali, kif ser jigi ppruvat waqt il-provi u t-trattazzjoni tal-kawza.

Ghaldaqstant ir-rikorrenti umilment jitlob li, previa kull dikjarazzjoni ohra necessarja u opportuna, ghar-ragunijiet sovra indikati, din l-Onorabbli Qorti joghgobha :

1. Tiddikjara illi t-thassir tas-socjeta` P&A Baldacchino Ltd mir-registru tal-kumpanniji sar b` mod vizzjat bi frodi jew b` illegalita` ta` natura materjali jew ghal ragunijiet ohra li jirrizultaw lil din l-Onorabbli Qorti.

2. Tordna a tenir tal-Artikolu 300B tal-Att Dwar il-Kumpanniji [Kap 386] li isem is-socjeta` P&A Baldacchino Ltd jkun restitwit fir-registru tal-kumpanniji.

3. Tordna li l-istralc in konnessjoni mas-socjeta` P&A Baldacchino Ltd jerga` jinfetah ghal dawk ir-ragunijiet u ghal dak iz-zmien li din l-Onorabbli Qorti tispecifica fid-decizjoni taghha, u kif ukoll li din l-Onorabbli Qorti ghandha taghti dawk id-direttivi u timpani dawk il-kondizzjonijiet li jidhrilha xieraq.

Salv kull provvediment iehor li joghgobha taghti din l-Onorabbli Qorti skont il-ligi.

Bl-ispejjez u bl-ingunzjoni tal-intimati in subizzjoni.

Rat il-lista tax-xhieda u l-elenku ta` dokumenti li kienu prezentati mar-rikors promotur.

Rat ir-risposta li pprezenta l-intimat Registratur tal-Kumpanniji fit-
16 ta` Novembru 2018 li taqra hekk :-

Illi in kwantu ghall-meriti fattwali tal-kawza, peress illi l-esponent Registratur tal-Kumpanniji mhuwiex edott mill-fatti kollha kif dikjarat mir-rikorrent, huwa jirrimetti ruhu ghall-provi u ghall-gudizzju ta` dina l-Onorabbli Qorti.

Illi l-esponent jixtieq umilment jigbed l-attenzjoni ta` din l-Onorabbli Qorti illi l-kumpannija in kwistjoni kienet giet ikkancellata minn fuq ir-registru per konsegwenza ta` rizzoluzzjoni ghax-xolijiment u stralc konsegwenzjali mehuda mill-azzjonisti taghha stess.

Illi ghaldaqstant l-istralc u l-kancellament kien wiehed volontarju ai termini tal-Artikoli kollha relevanti skont l-Att.

Illi fid-dokumenti li gew konsenjati lilu ghar-registrazzjoni, ir-Registratur ma sab ebda cirkostanza li tindika xi possibilita` ta` mala fede jew illegalita` ohra u ghalhekk huwa mexa b` mod korrett u diligenti meta rregistra d-dokumenti in kwistjoni.

Illi wara illi rregistra tali dokumenti, l-esponent kompla sabiex ai termini tal-Artikolu 401 tal-Att ippubblika avviz illi jghid illi jekk ebda persuna ma toggezzjona fi zmien tliet xhur mill-pubblikazzjoni, l-isem tal-kumpanija P&A Baldacchino Ltd (C29173) kien sejjer jigi mhasrar minn fuq ir-Registru.

Illi r-rikorrent inghata bizzejjed zmien sabiex kemm qabel u kif ukoll wara l-pubblikazzjoni tal-avviz fuq imsemmi jinforma lir-Registratur tal-Kumpanniji bl-oggezzjoni tieghu ghat-thassir tal-isem tal-kumpanija in kwistjoni minn fuq ir-registru izda dan baqa` inadempjenti.

Illi l-esponent umilment jissollewa illi seta` ma kienx wiehed mill-legittimi kontradditturi fil-proceduri odjerni. Dan meta wiehed jinnota illi l-bazi ta` dan il-kaz huwa wiehed ta` dizgwid intern u personali bejn il-partijiet.

Illi minghajr pregudizzju ghas-suespost l-esponent mhuwiex joggezzjona ghat-talba kif maghmula mir-rikorrent u ghaldaqstant jixtieq jissollewa illi lest li joqghod ghal kull decizjoni jew ordni illi dina l-Onorabbli Qorti jidhrilha xieraq u opportun, f`gieh l-ezigenzi ta` gustizzija, illi taghti fic-cirkostanzi partikolari ta` dan il-kaz.

Illi l-konvenut Registratur m`ghandux jinzamm responsabbli ghal ebda spejjez gudizzjarji konnessi ma` dan il-kaz.

Rat ir-risposta li pprezenta l-intimat Raymond Ciantar fit-26 ta` Dicembru 2018 li taqra hekk :-

Illi t-talbiet rikorrenti huma infondati fil-fatt u fid-dritt u ghandhom jigu respinti bl-ispejjez kontra l-istess rikorrenti ghas-segweni ragunijiet :

1. *Li in limine litis it-talbiet imressqa huma superfluwi u dan minhabba li fil-konfront tal-istess socjeta` P & A Baldacchino Ltd ma tressqu l-ebda proceduri mir-rikorrenti, jirrizulta li l-flus ttiehdu minn Paul Baldacchino personalment u di piu` kif verbalizzat quddiem il-Qorti tal-Appell fis-27 ta` Novembru 2018 kull ammont li kien jew seta` kien dovut mill-intimati Baldacchino thallas fil-mori tal-proceduri Appell. [Dok PAB 1).*

2. *Li minghajr pregudizzju ghall-eccezzjoni preliminari u in subordinazzjoni ghall-istess ma hemm l-ebda ness legali ghal din l-azzjoni minhabba li l-procedura tal-istralc segwiet skrupolozament l-proceduri rikjesti mil-Ligi u ma kien bl-ebda mod ivvizjat bi frodi jew b`illegalita` ta` natura materjali u li :*

- l-proceduri rikjesti skont il-ligi saru kollha.*
- l-avvizi pubblici saru kollha.*
- fil-kotba tal-kumpannija ma rrizultax lil-likwidatur li la r-rikorrenti jew l-intimati kienu kredituri tal-istess kumpannija.*
- li la r-rikorrenti u lanqas il-konjugi Zammit ma ressqu pretensjoni fil-konfront tal-kumpannija skont il-ligi fit-termini rezi pubblici mil-likwidatur.*

- *li l-ahwa Baldacchino kienu mietu fil-mori u hadd ma gibed l-attenzjoni tal-likwidatur dwar il-kawza pendenti.*
- *li l-likwidatur wettaq it-tfittxija fis-sistema gudizzjarja biss ma telghet l-ebda procedura li indikat li l-kumpannija kienet parti fi procedura gudizzjarja u dan minhabba l-fatt li isem il-kumpannija ma iffiguratx fl-okkju tal-kawza.*

3. Li minghajr pregudizzju ghal dak eccepit precedentement il-kumpannija giet mehlusa minn kull responsabbilta` fin-negozju mertu tal-proceduri 1175/2008.

4. Li ghall-integrita tal-gudizzju jistghu jinhatru kuraturi deputati a tenur tal-artikolu 929 et seq tal-Kap 12 tal-Ligijiet ta` Malta sabiex jirraprezentaw is-socjeta` P & A Baldacchino stante li fi kwalunkwe kaz ix-xoghol tal-likwidatur inghalaq u hu ma ghadux jokkupa din il-kariga.

5. Li ghal kull bwon fini jigi dikjarat li ma saret l-ebda distribuzzjoni lura lill-azzjonisti.

Rat il-lista tax-xhieda u l-elenku ta` dokumenti li kienu prezentati ma` din ir-risposta.

Semghet ix-xhieda u rat il-provi l-ohra li tressqu fil-kors tal-kawza.

Rat illi l-kawza thalliet ghas-sentenza ghal-lum bil-fakolta` li l-partijiet jipprezentaw noti ta` osservazzjonijiet.

Rat in-noti ta` osservazzjonijiet li kienu prezentati.

Rat l-atti l-ohra tal-kawza.

II. Provi

Av. Dr. Claudette Fenech – in rappreżentanza tar-Registratur tal-Kumpanniji – ippreżentat : i) il-*public file* tal-kumpannija de qua (Dok MFSA1) u ii) l-*unregistered documents* relatatio mal-istess kumpannija (Dok MFSA2).

Xehdet illi d-*dissolution document*, il-B2 u l-Form L waslu ghand ir-Registratur mill-audit firm KSI Malta.

Qalet illi saret notifika tar-rizenja tal-likwidatur minn dak li kien il-likwidatur u cioe` Dominic Chircop.

Imbagħad saret il-formula fejn kien komunikat lir-Registratur li l-likwidatur il-gdid kien l-intimat Raymond Ciantar.

Mistoqsija jekk ir-Registratur għamilx verifiki dwar proceduri gudizzjarji pendenti, ix-xhud wiegħbet li ma sarux verifiki f` dak s-sens.

Ipprecizat li l-ewwel dokumenti li kienu preżentati lir-Registratur dwar il-likwidazzjoni kellhom jintbagħtu lura għaliex ma kienux konformi mad-disposizzjonijiet tal-ligi. In segwitu rega` kienu sottomessi. L-ewwel darba li kienu preżentati kien fil-11 ta` Dicembru 2008. Rega` kienu preżentati fl-20 ta` Jannar 2009. L-*striking off* tal-kumpannija saret fis-16 ta` April 2014, għaliex il-*liquidation accounts* kienu preżentati fil-15 ta` Novembru 2013. Kienu *scanned* għall- pubbliku fid-9 ta` Jannar 2014.

Komplet tixhed illi l-*striking off* tal-kumpannija sar billi kienu sodisfatti r-rekwiziti tal-Artikolu 401 tal-Kap 386.

Randolph Baldacchino xehed illi ma kellux relazzjoni mal-kumpannija P&A Baldacchino Limited meta din kienet kostitwita u registrata. Missieru Paul Baldacchino (li miet fl-14 ta` Lulju 2010) kien id-direttur u l-uniku azzjonista. Fi Frar 2008, sar direttur huh Neville Baldacchino. Anke Neville Baldacchino miet. Qal li huwa sar direttur ukoll u dan kien huh li issa mejjet ukoll. Hu sar direttur fl-20 ta` Jannar 2009. Sar direttur sabiex ikun ta` għajjnuna lill-familja u xejn izjed. Qal li ma jiftakarx jekk f` dak il-perijodu kienx hemm kawzi pendenti. Kien ihalli kollox f` idejn l-awditur Joseph Gauci.

Mistoqsi jekk jafx li dakinhar li sar direttur kienx hemm risoluzzjoni straordinarja biex tibda l-likwidazzjoni volontarja tal-kumpannija, huwa wiegeb li kellu idea ta` dan il-fatt. Pero` qal ukoll li huwa ffirma kull ma tah jiffirma Joseph Gauci.

Mistoqsi jekk kienx jaf bl-intimat Raymond Ciantar, wiegeb illi ma kienx jafu u tenna mill-gdid li Joseph Gauci kien jiehu hsi9eb ta` kollox. Lanqas qatt ma sema b` Dominic Chircop. Wara li kienet likwidata l-kumpannija, huwa ma ha xejn minnha.

Stqarr li missieru qatt ma kien kellmu dwar negozju li kellu mar-rikorren. Lanqas jaf li fit-3 ta` Ottubru 2007 George Zammit kien ipprezenta ittra ufficjali kontra missieru u kontra r-rikorren. Lanqas ma kien jaf b`kawza li saret wara. Huwa ma kienx jaf x`kien isir minn missieru. Jekk saru xi hwejjeg huwa ma kienxc jaf bihom.

Kompla jixhed illi huwa sar direttur meta missieru kellu jerga` jigi rikoverat l-isptar u wara li huh Neville kien miet. Sar direttur biex ighin. Missieru baqa` azzjonista u zamm ir-rapprezentanza legali u gudizzjarja tal-kumpannija.

Mistoqsi min ha d-decizjoni sabiex tigi xjolta l-kumpannija, huwa wiegeb fis-sens b`assunzjoni u cioe` li d-decizjoni ttiehdet minn missieru u minn Joseph Gauci.

Qal li huwa kien ikun prezenti ghal xi laqghat u ghal ohrajn ma kienx ikun prezenti. Huwa kien jafda b`ghajnejh maghluqa kemm lil missieru kif ukoll lil Joseph Gauci ; dan tal-ahhar kien jiehu hsieb il-finanzi.

Fisser li huwa sar jaf bil-kawza mar-rikorren xi sentejn wara l-mewt ta` missieru wara li ommu semmietlu xi haga. Wara li sar jaf bil-kawza nkarika lill-Av. Chris Cilia sabiex jiehu hsieb hu. Fil-fatt Dr Cilia mexxa lil ommu u lill-armla ta` Neville.

Stqarr illi huwa qatt ma kien prezenti ghal udjenzi fil-qorti. Lanqas mar ikellem lill-Av. Cilia.

Joseph Gauci xehed illi huwa accountant, awditur u imsieheb fl-audit firm KSI Malta.

Hejja l-*liquidation accounts* tal-kumpanija in kwistjoni u ghaddiehom lill-intimat Cianzar li kien l-istralcjarju appuntat.

Qal illi bhala regola, qabel issir il-likwidazzjoni, jikkomunika mad-direttur tal-kumpanija li jkun responsabbli. Fil-kaz tal-kumpanija in kwistjoni, is-sitwazzjoni kienet differenti ghaliex iz-zewg diretturi li kienu l-missier u l-iben mietu t-tnejn. Ghalhekk inhatar Randolph Baldacchino bhala direttur biex tkun tista` ssir il-likwidazzjoni ghalkemm Randolph Baldacchino ma kien jaf xejn dwar il-kumpanija.

Stqarr li d-decizjoni li jkun hemm *voluntary winding up* ittiehdet mid-direttur wara konsultazzjoni mieghu. Ma kellux ikun hemm diffikulta` biex il-process jimxi b`heffa ghaliex il-kumpanija ma kellhiex dejn.

Fisser illi huma ma kienux jafu bil-kawza ghalkemm saret ricerka kemm fir-Registru tal-Qorti, u kif ukoll fir-Registru Pubbliku biex jaraw kienx hemm xi ipoteka.

Mistoqsi kif saret ir-ricerka fil-Qorti stqarr illi r-ricerka saret bil-computer. Ma saret l-ebda ricerka formali fir-registru jew talba lir-Registratur tal-Qorti.

Xehed illi l-Form B2 kienet preparata mill-avukati u ffirmata minn Randolph Baldacchino.

Stqarr illi Paul Baldacchino kien l-uniku azzjonista ta` P&A Baldacchino Limited. Il-kumpanija saret klijenta tieghu ghal habta tal-2006 ghalkemm Paul Baldacchino de proprio kien klijent tieghu qabel. Il-kumpanija kienet topera fl-izvilupp tal-proprjeta. Huwa kien jaf bil-progetti lit kun dahlet ghalihom il-kumpanija jew ghaliex Paul Baldacchino kien ighaddilu d-dokumenti jew ghaliex kienu jiddiskutu l-progetti flimkien.

Fisser li fl-20 ta` Frar 2008, Paul Baldacchino marad gravement u tah struzzjonijiet sabiex jahseb ghax-xoljiment u ghall-istralc tal-kumpannija. Inhatar Neville iben Paul bhala direttur izda Neville miet fid-19 ta` Dicembru 2008. Wara Neville, inhatar it-tifel l-iehor bhala direttur u cioe` Randolph Baldacchino. Dakinhar stess li Randolph Baldacchino sar direttur ghaddiet risoluzzjoni straordinarja sabiex l-kumpannija titpogga fi stralc volontarju. Dakinhar il-kumpannija ddikjarat li ma kienx hemm xi dejn partikolari u ma kienx hemm ravvizat li kien hemm xi kawza kontra l-kumpannija.

Stqarr li bhala stralcjarju kien mahtur Dominic Chircop, li rrizenja fil-14 ta` Ottobru 2011. Warajh inhatar l-intimat Ciantar bhala stralcjarju. Dan temm -inkarigu tieghu fit-2 ta` Settembru 2013.

Xehed illi minn dak li seta` jiftakar, il-proprjeta kollha li kienet giet zviluppata mill-kumpannija kienet inbieghet, u Paul Baldacchino qatt ma nfirmah li kien hemm xi kawzi pendenti.

Stqarr illi hu ssorvelja x-xoghol kollu relatata max-xoljiment u l-istralc tal-kumpannija. Kien hu li ha hsieb il-hatra tal-istralcjarji, Dominic Chircop l-ewwel, u l-intimat Ciantar warajh. L-istralc intemm fis-16 ta` April 2014.

L-intimat Raymond Ciantar xehed illi kien ilu accountant ghal dawn l-ahhar tletin/erbghin sena.

Xehed illi f` Ottubru 2011 kien kontrattat mid-ditta ta` awdituri KSI Malta (li fiha Joseph Gauci kien imsieheb) sabiex ikun stralcjarju tal-kumpannija P&A Baldacchino Limited minflok il-likwidatur precedenti li kien irrizenja. Huwa accetta.

Kompla jixhed illi meta sar hu stralcjarju, Paul Baldacchino u ibnu Neville kienu diga` mietu. Imbaghad sar direttur Randolph Baldacchino li ddecieda li jqieghead il-kumpannija fi stralc. Mill-informazzjoni li gabar mill-awdituri KSI Malta, billi Randolph Baldacchino ma setax ighid, il-kumpannija kienet f` qagħda li tagħmel id-*declaration of solvency*.

Fisser illi x-xogħol kollu relatat mal-istralc inkluzi l-*liquidation accounts* sar minn KSI Malta.

Stqarr illi fil-kors tal-istralc hadd ma kkomunika, hlief meta kien cempillu Dr Michael Grech ftit qabel ma baghatlu ittra datata 17 ta` Lulju 2018. Lill-Av. Grech qallu sabiex jaghmel kuntatt direttament ma` KSI Malta ghaliex huma kienu qeghdin jiehdu hsieb x-xoghol kollu relatat mal-likwidazzjoni.

Fisser illi Joseph Gauci ghaddielu dokumenti. Huwa ra dawk id-dokumenti.

Xehed illi huwa sar jaf bil-kawza li kienet pendent fil-qorti wara li l-kumpanija kienet diga` thassret mir-Registru tal-Kumpaniji. Avza b` dan lil Joseph Gauci li qallu li kien jaf b` kollox u li kien se jiehu hsieb hu.

Stqarr illi dwar l-iskema ta` distribuzzjoni ltaqa` ma` Joseph Gauci. Tax-xoghol tieghu bhala stralcjarju thallas minghand KSI Malta

Xehed illi hu ma ghamel ebda ricerki safejn kien jirrigwarda l-kumpanija. Lanqas ma ghamel verifiki dwar id-dokumenti li kien ghaddielu Gauci. Kemm qaghad fuq il-kelma tieghu.

Mistoqsi mill-qorti jekk fost id-dokumenti kienx hemm ricerki notarili, wiegeb li ma rax ricerki u lanqas deherlu li kien hemm bzonn isiru ricerki fir-Registru Pubbliku.

Fil-kontroezami, meta mistoqsi mill-qorti "*jekk is-Sur Gauci immissja xi haga (dwar verifiki) se tkun immissjatha inti ukoll ?*" wiegeb : "*Ezatt.*" Kull ma ghamel hu kienu verifiki tax-xoghol li sar minn Joseph Gauci.

Ir-rikorrent xehed illi fl-2002, hu u certu George Zammit kienu waslu fi ftehim sabiex jixtru garage minghand P&A Baldacchino Ltd. Kellhom ihallsu depozitu akkont tal-prezz tal-akkwist fl-ammont ta` Lm 8,000. Id-depozitu thallas mhux bi flus izda b` servizzi u materjal. L-att tal-bejgh baqa` ma sarx u ghalhekk hu u Zammit kienu kredituri tal-kumpanija venditrici. In segwitu thallas lura s-sehem tieghu tad-depozitu fl-ammont ta` Lm 4,000.

Kompla jixhed illi fid-9 ta` Novembru 2007, George Zammit ipprezenta kawza kontra tieghu u kontra s-socjeta` venditrici fejn talab il-hlas tas-somma ta` Lm 10,000 in kwantu ghal Lm 4,000 bhala sehemu mid-depozitu li kien thallas lis-socjeta` venditrici u in kwantu ghal Lm 6,000 ghal konvenju iehor li kellu mal-istess kumpannija.

Stqarr illi l-kawza kienet deciza favur ir-rikorrent fl-ewwel istanza. Minn din is-sentenza sar appell. Intant is-socjeta` venditrici thassret mir-Registru tal-Kumpanniji. Ghalhekk saret din il-kawza.

Av. Dr. Chris Cilia xehed illi huwa l-avukat tal-konjugi Paul u Georgina konjugi Baldacchino kif ukoll tal-kumpannija P&A Baldacchino Limited fil-kawza in kwistjoni.

Xehed illi huwa sar jaf li din s-socjeta` kienet giet xjolta fl-ewwel dehra tal-kawza quddiem il-Qorti tal-Appell.

Sakemm saret l-ewwel udjenza fil-Qorti tal-Appell, Paul Baldacchino kien lahaq miet.

Mistoqsi jekk kienx jaf bir-risoluzzjoni ghal stralc volontarju kienet saret minn Randolph Baldacchino fil-20 ta` Jannar 2009, wiegeb li ma kellu l-ebda idea fir-rigward. Lanqas kien jaf li kien sar bdil fil-bord tad-diretturi. Lill-intimat Ciantar ma kienx jafu.

II. L-Art 300B tal-Kap 386

Ir-rikorrent mexxa bl-istanza odjerna abbazi tal-**Art 300B tal-Kap 386** li kien dahal fl-Att dwar il-Kumpanniji bis-sahha tal-Att IV tal-2003.

L-Art 300B huwa fost dawk id-disposizzjonijiet tal-Kap 386 li huma nkluzi fis-Sub-Titolu III taht l-isem : "Disposizzjonijiet applikabbli ghal **Kull Xorta ta` Stralc**".

1. Dritt

Id-disposizzjoni taqra hekk :-

(1) Meta kumpanija tkun thassret minn fuq ir-registru, kull persuna interessata tista` b`rikors, titlob lill-Qorti biex tordna hi li l-isem tal-kumpanija jkun restitwit fuq ir-registru u li l-istralc jerga` jinfetah.

(2) Meta, fuq rikors maghmul taht is-subartikolu (1), il-Qorti tkun sodisfatta li l-istralc u t-thassir tal-kumpanija jkun vizzjat bi frodi jew b`illegalità ta` natura materjali, il-Qorti tista` tordna li l-isem tal-kumpanija jkun restitwit fuq ir-registru u li l-istralc jerga` jinfetah ghal dawk ir-ragunijiet u ghal dak iz-zmien li l-Qorti tispesifika fid-decizjoni taghha, u l-Qorti ghandha taghti dawk id-direttivi u timponi dawk il-kondizzjonijiet li jidhrilha xieraq.

(3) Il-Qorti ghandha tilqa` t-talba biss jekk tkun sodisfatta li dak ikun l-uniku rimedju li jkun hemm.

(4) Fid-decizjoni taghha l-Qorti ghandha wkoll tiddeciedi jekk l-ordnijiet u d-direttivi taghha jkunux effettivi favur il-persuni kollha jew jekk ghandhomx japplikaw limitament ghal persuni specifiki indikati fid-decizjoni.

(5) Ma jista` jsir ebda rikors taht dan l-artikolu wara li jghaddu hames snin mid-data li fiha l-isem tal-kumpanija jkun thassar mir-registru.

2. Ir-rekwiziti

Minn qari ta` din id-disposizzjoni, jirrizultaw dawn ir-rekwiziti :

a) Meta kumpanija tkun thassret minn fuq ir-registru, il-persuna li b`rikors taghmel talba lill-qorti sabiex tordna li l-isem tal-kumpanija jkun restitwit fuq ir-registru u li l-istralc jerga` jinfetah trid tkun **persuna interessata**. [subartikolu 1 tal-Art 300B]

b) Il-qorti taghmel l-ordni li l-isem tal-kumpanija jkun restitwit fuq ir-registru u l-istralc jerga` jinfetah jekk tkun sodisfatta li l-istralc u t-thassir tal-kumpanija kien **vizzjat** :

- i) **bi frodi ;**
jew
- ii) **b`illegalita` ta` natura materjali** [subartikolu 2 tal-Art 300B]
 - c) Il-qorti ghandha tilqa` t-talba biss jekk tkun sodisfatta li dak ikun **l-uniku rimedju** li jkun hemm [subartikolu 3 tal-Art 300B]
 - d) Ir-rikors irid ikun prezentat sa zmien **hames snin** mid-data li fiha l-isem tal-kumpannija jkun thassar mir-registru [subartikolu 5 tal-Art 300B].

3. **Dottrina**

a) **Maltija**

Fil-Pag. 46-47 tal-Ewwel Volum ta` **Principles of Maltese Company Law** (Tieni Edizzjoni – MUP – 2019) **Andrew Muscat** jaghmel dawn l-osservazzjonijiet dwar l-Art 300B :-

Prior to the introduction of article 300B, the Maltese Courts had in a number of cases tackled situations where a claim against a company was not taken into account by the liquidator who proceeded to finalise the winding up and have the company`s name struck off the register. In these cases, the courts applied a remedy involving the effective revival of the company.

It should be remarked that the courts have been willing to provide such a remedy even where the omission by the liquidator to take into account a pending claim against the company was purely inadvertent. Article 300B, however, empowers the court to grant a remedy where it is satisfied that `the winding up and striking off of the company has been vitiated by fraud or illegality of a material nature`. Would an inadvertent omission constitute `illegality`? A wide interpretation ought to be afforded to the term `illegality`. A liquidator who, whether negligently or fraudulently, fails to take into account a pending claim will, it is submitted, have acted unlawfully. After all, in terms of general

principles of law, a person who does not use the prudence, diligence and attention of a bonus paterfamilias and causes damage as a result is deemed to have acted unlawfully. Moreover a liquidator is clearly bound by law to take into account all pending claims against a company and if he fails to do so through negligence, imprudence or want of attention he should also be deemed to have acted unlawfully.

b) Ingliza

Fil-Ligi Ingliza, il-procedura bhal dik tentata mir-rikorrent hija maghrufa bhala *restoration of dissolved companies to the register.*

Fl-Ingilterra l-procedura tahseb ghal *administrative restoration* u ghal *restoration by the court.*

Il-materja kienet regolata bil-Companies Act 1985. Wara li saret il-Companies Act 2006, tnehew id-disposizzjonijiet li kienu jirregolaw il-materja fil-Companies Act 1985, u gew trasposti ghall-Companies Act 2006.

Il-ligi taghna ma jidhirx li tahseb ghal *administrative restoration.*

Ghalhekk bhala gwida, tajjeb jekk inharsu lejn id-disposizzjonijiet li minn Sec 1029 et seq tal-Companies Act 2006 jittrattaw *restoration to the register by the court.*

Guristi awtorevoli tad-dritt soċjetarju Ingliz kellhom okkazzjoni jaghmlu analizi mirquma tal-ligi li tirregola l-procediment, l-iskop tieghu, kif jithaddem u fejn ghandu jwassal.

Bhala introduzzjoni, il-Qorti sejra tirreferi ghal pag. 778 ta' **Sealy`s Cases and Materials in Company Law** (9th Edition – OUP – 2010) fejn jinghad hekk –

Restoration of dissolved companies to the register may be necessary if, for example, further assets are discovered, or someone wishes to bring a damages claim for which the former company was insured.

There are two procedures available for restoring companies to the register :

An administrative procedure available when companies have been incorrectly struck off as defunct under CA 2006 s 1000 or 1001 (see ii and vii above) requiring application to the registrar by the company`s former directors or former members within six years of the date of dissolution (CA 2006 s 1024)

and

A judicial procedure, requiring application to court (CA 2006 s 1029) in all other cases. The application may be made by a wide class of people [s 1029(2)] and must generally be made within six years of the dissolution of the company although there are various exceptions. For example there is no time limit where the application is for the purpose of bringing proceedings against the company for damages for personal injury (s 1030 1). The court has wide powers to make restoration including any case in which the court thinks it is just to do so (s 1031 1 c)

CA 2006 ss 1024-1034 provide detailed rules on the pre-conditions and consequences of the procedures, including special supplementary rules dealing with company names and with restoration of property that had vested in the Crown.

(sottolinear ta` din il-qorti)

Gower and Davies fil-**Principles of Modern Company Law** (Eighth Edition – Sweet & Maxwell – 2008), wara li jirreferu ghall-Companies Act 1985 u ghall-Companies Act 2006, jaghmlu analizi aktar dettaljata tal-procedura fil-pag. 1232 et seq.

Ighidu hekk :-

A contrast between the death of an individual and that of a company is that without divine intervention a dissolved company can be resurrected.

Following the CLR, the Act made two innovations in this area. First it introduced a limited form of administrative restoration to the register a result which had previously required a court order. Secondly a single method of court restoration replaced the formerly existing two methods which the courts had found some difficulty in making sense of and which overlapped to a considerable extent.

Administrative restoration

The new form of administrative restoration applies only where the company was dissolved by the Registrar under the provisions relating to defunct companies. Thus it does not apply to either voluntary striking off or to dissolution after winding up. The conditions for administrative restoration to the register confine it to situations where the company was carrying on business or in operation at the time it was struck. Thus the main purpose of administrative restoration is to deal more cheaply with reversing a striking off, which, ideally, should not have occurred in the first place. For probably the same reason, the application for restoration may be made only by a former director or former member of the company, but no application for restoration may be made more than six years after its dissolution. If any of the company`s property is vested in the Crown as bona vacantia, the Crown`s representative must consent and the applicant must offer to pay any costs of the Crown in relation to the application and more importantly dealing with the property during the period of dissolution. Finally the applicant must deliver to the Registrar such documents as are necessary to bring the company`s public records up-to-date and to pay any penalties outstanding at the time the company was dissolved.

If these conditions are met the Registrar is under a duty to restore the company to the register. Notice of the decision must be given to the applicant and the restoration takes effect when that notice is sent. Public notice must be given of the restoration. The effect of restoration is that the company is deemed to have continued in existence as if it had not been struck off. However any consequential directions, if necessary, for placing the company and all other persons in the position (as nearly as possible) as they would have been in, had the company not been struck off, are to be given, not by the Registrar, but by a court, to which application may be made within three years of restoration.

Restoration by the court

The two court-based restoration methods previously provided were contained sections 651 and 653 of the 1985 Act. The current provisions are based on those of section 653, the somewhat simpler procedure. The court-based procedure applies to all forms of dissolution

and a much wider range of persons may apply for restoration. These include not just former directors or members but any creditor of the company at the time of dissolution, anyone who but for the dissolution would have been in a contractual relationship with it, any person with a potential legal claim against the company, any manager or trustee of an employee pension fund, and the Secretary of State. This caters for a much wider range of reasons for wanting to have the company restored to the register, a common one being in order to sue or assert a right against it. Normally such persons must act within six years of the date of dissolution, but a claim for restoration in order to bring a claim for damages for personal injury against the company may be made at any time.

The court has power to order restoration if (a) in the case of striking off of a defunct company, it was carrying on business or in operation at the time ; (b) in the case of voluntary striking off, the conditions for such a striking off were not complied with ; and (c) in any other case the court thinks it just to do so. Restoration, if ordered, takes effect from the time the court`s order is delivered to the Registrar and the Registrar must give publicity to the order in the usual way. The effect of restoration by the court is the same as with administrative restoration and the court may give the necessary directions to effect the principle that the company should be treated as if never dissolved. (sottolinear ta` din il-qorti)

4. Gurisprudenza tal-Qrati Maltin

Wara l-2009 il-pronunzjamenti tal-qrati taghna dwar rikorsi li kienu ntavolati abbazi tal-Art 300B tal-Kap 386 kienu dawn :-

a) Mill-Prim`Awla tal-Qorti Civili

- 7 ta` Lulju 2011
Rik. Nru. 715/2010
Lay Lay Co. Limited vs Paul Darmanin et
- 23 ta` April 2013
Rik. Nru. 650/2011
Joseph Aquilina et vs Dr Edward Woods et
- 24 ta` Marzu 2015
Rik. Nru. 780/2014

A.X. Holdings Limited et vs Registratur tal-Kumpanniji

- 31 ta` Jannar 2017
Rik. Nru. 541/2016
Charles Borg Barthet vs Registratur tal-Kumpanniji

b) Mill-Qorti Civili (Sezzjoni tal-Kummerc)

- 28 ta` Marzu 2019
Rik. Nru. 28/2018
Av. Jean-Pie Gauci Maistre noe vs Registratur tal-Kumpanniji
- 28 ta` Marzu 2019
Rik. Nru. 29/2018
Av. Jean-Pie Gauci Maistre noe vs Registratur tal-Kumpanniji
- Rik. Nru. 6/2019
Edward Micallef et vs X
30 ta` Mejju 2019
- Rik. Nru. 24/2019
Ruth Magro vs Registratur tal-Kumpanniji
1 ta` Settembru 2020

III. Konsiderazzjonijiet

Mill-elementi li jsawwru l-Art 300B tal-Kap 386, il-qorti sejra tqis l-ewwel il-kwalifika tal-“interest” billi din tikkostitwixxi pregudizzjali ta` dritt. Jekk ir-rekwizit ma jirrizultax, ir-rikorrent ikun prekluz milli jipproponi l-azzjoni, u l-procediment jieqaf hemm.

Skont is-subartikolu 1 tal-Art 300B, meta kumpannija tkun thassret minn fuq ir-registru, kull persuna **interessata** tista` taghmel talba lill-qorti sabiex tordna li l-isem tal-kumpannija jkun restitwit fuq ir-registru **u** li l-istralc jerga` jinfetah.

F` **Sec 1029(2) tal-Companies Act 2006**, il-legislatur Ingliz haseb ghal lista ta` persuni li jistghu jintavolaw azzjoni ghal *restoration*

by the court, fosthom : any other person appearing to the court to have an interest in the matter.

Fil-kaz tal-Kap 386, il-legislatur Malti mar mill-ewwel għall-kwalifika ta' "kull persuna interessata". Il-frazi "persuna interessata" mhijiex definita fil-ligi tagħna.

Fl-ewwel eccezzjoni tiegħu, l-intimat Ciantar jeccepixxi l-inutilità tat-talbiet tar-rikorrent :-

- **għaliex fil-kawza fl-ismijiet : "George Zammit et vs Emmanuel Agius et" (Rik. Gur. Nru. 1175/2007 AE) li kienet deciza mill-Prim`Awla tal-Qorti Civili fil-21 ta` Gunju 2013, li minnha sar appell, liema appell għadu pendent, ir-rikorrent ma ressaq l-ebda proceduri kontra P&A Baldacchino Ltd.**
- għaliex fl-udjenza tas-27 ta` Novembru 2018 quddiem il-Qorti tal-Appell sar verbal fis-sens illi kull ammont li kien jew seta` kien dovut mill-intimati Baldacchino thallas fil-mori tal-proceduri.

Għall-kwistjoni tal-interess, il-paragrafu rilevanti huwa l-ewwel wiehed.

Kumpannija tibqa` teżisti sal-mument li isimha jithassar mir-Registru tal-Kumpanniji. Meta l-isem jithassar, il-kumpannija titqies legalment daqsliekieku kienet persuna "mejta" b`differenza wahda sostanzjali għaliex waqt li persuna "fisika" jkollha eredi, persuna "morali" (bhal ma hija kumpannija) ma jistax ikollha "eredi". Bil-procedura skont l-Art 300B, kumpannija tkun "irxuxtata" jekk il-qorti tkun sodisfatta li jissussistu r-reqwiziti li ssemmi l-ligi, liema reqwiziti huma kumulattivi **mhux** alternattivi. Għalhekk jekk ikun nieqes mqar element wiehed, l-azzjoni ma tirnaxxix.

Il-procedura skont l-Art 300B hija speċjali u eccezzjonali, propju għaliex tittratta l-"irxuxxtar" ta` kumpannija li tkun għaddiet mix-xoljiment, għall-istralc u finalment għall-procedura tat-thassir tal-isem. Għalhekk f`kull kaz il-qorti għandha turi kawtela u toqghod attenta li l-kaz ikun jinkwadra ruhu fid-dettami tal-ligi halli b`hekk ikun skansat l-abbuz.

Tajjeb jinghad illi anke li kieku l-intimat Ciantar ma ressaqx l-ewwel eccezzjoni, bil-mod kif kienet impostata, il-kwistjoni tal-interess tar-rikorrent kienet tibqa` sollevabbli mill-qorti stess *ex officio*.

A skans ta` ekwivoci, hekk qeghda taghmel din il-qorti.

L-*interess tal-persuna interessata* skont is-subartikolu 1 tal-Art 300B ghandu jkun interess **guridiku** kif trid il-ligi fil-milja taghha.

Ghaliex l-interess huwa rekwizit imprexxibbli ta` kull azzjoni (inkluza dik odjerna), il-qorti m`ghandhiex tkun "kwalunkwista" fl-apprezzament ta` x` jikkostitwixxi l-interess ghall-fini ta` dik l-azzjoni.

L-interess guridiku ma jkunx jissussisti jekk ikun semplicement opportunist, imbaghad fi procediment specjali, bhal ma huwa dak odjern, li kien kostitwit b` *lex specialis* u cioe` l-Kap 386. L-interess ma jistax ikun ipotetiku imma jrid ikun konkret. L-ghazla tal-azzjoni ma tistax tkun distakkata mill-interess, ghaliex bl-azzjoni maghzula, ir-rikorrent irid jipprova li kien jehtieg propju dik l-azzjoni sabiex ihares id-dritt tieghu.

Fl-isfond ta` dawn il-principji, il-qorti trid tqis il-fattispeci u c-cirkostanzi partikolari tal-kaz sabiex taccerta jekk ir-rikorrent huwiex *persuna nteressata* ghall-fini tal-ezercizju tal-azzjoni odjerna.

Ir-rikorrent jikkontendi li mexxa bl-azzjoni odjerna ghaliex l-appell tieghu fil-kawza fl-ismijiet : "*George Zammit et vs Emmanuel Agius et*" (*Rik. Gur. Nru. 1175/2007 AE*) : fuq riferita se jkun ippregudikat jekk l-istem tal-kumpannija P&A Baldacchino Limited jibqa` mhasrar. Jikkontendi wkoll li l-istralc tal-kumpannija kien vizzjat bi frodi jew b` illegalita` materjali. Ghalhekk mar ghall-azzjoni skont l-Art 300B tal-Kap 386.

Mill-mod kif kienu mpostati l-kawzali, fejn irid jasal ir-rikorrent **u** l-ghamla ta` azzjoni li ghazel sabiex jasal fejn irid huma kwistjonijiet maghguna flimkien. Ghalhekk, anke sabiex jigi determinat ir-rekwizit tal-interess, sejrin jigu trattati flimkien.

Mill-bidu sal-ahhar fil-kawza tal-lum saret referenza, speċjalment mir-rikorrent, izda wkoll mill-intimat Ciantar, għall-kawza fl-ismijiet : "George Zammit et vs Emmanuel Agius et" (Rik. Gur. Nru. 1175/2007 AE). Ladarba saret referenza speċifika għal din il-kawza, il-qorti hadet konjizzjoni gudizzjali (**judicial notice**) tal-atti ta` dik il-kawza. Hadet vizjoni partikolari : a) tas-sentenza li tat il-Prim`Awla tal-Qorti Civili fil-21 ta` Gunju 2013 ; b) tar-rikors tal-appell interpost mir-rikorrent odjern ; u c) tar-rikors tal-appell li pprezentat Georgina Baldacchino de proprio bhala eredi ta` zewgha Paul Baldacchino.

Mill-atti jirrizultaw dawn il-fatti :-

L-atturi fil-kawza fuq riferita huma : George u Rita Zammit.

Il-konvenuti huma :

- 1 ir-rikorrent;
- 2 Paul Baldacchino f` ismu propju;
- 3 Paul Baldacchino għan-nom ta` P&A Baldacchino Limited.

Billi Paul Baldacchino miet fil-mori tal-kawza, l-atti kienu trasfuzi fil-persuna ta` martu Georgina Baldacchino bhala eredi tieghu.

Minn qari tal-*occhio* tal-kawza, għalkemm jirrizulta kjarament li P&A Baldacchino Limited kienet konvenuta, u *in limine litis* kienet rappreżentata minn Paul Baldacchino, mhuwiex daqstant car min kien ir-rappreżentant tal-kumpannija wara l-mewt ta` Paul Baldacchino.

Il-qorti sejra tirriproduci l-parti decizorja tas-sentenza tal-21 ta` Gunju 2013 u tissenjala *in bold* il-partijiet li jirrigwarda lir-rikorrent odjern u lil P&A Baldacchino Limited :-

Għal dawn il-motivi l-qorti tiddeciedi l-kawza billi :-

1. Tichad l-ewwel eccezzjoni tal-konvenuti bl-ispejjez kontra taghhom.

2. Tichad it-tieni eccezzjoni tal-konvenuti Baldacchino u P & A Baldacchino Limited bl-ispejjez kontra taghhom.

3. B`riferenza ghat-tielet eccezzjoni tal-konvenuti Baldacchino u P & A Baldacchino Limited, tiddikjara li din l-eccezzjoni m`ghandha l-ebda mpatt fuq l-ezitu tal-proceduri ghaliex hemm provi ohra li juru li Paul Baldacchino kien ircieva s-somma ta` €13,976.24 (Lm 6,000) minghand l-atturi bl-ispejjez kontra taghhom.

4. Tichad ir-raba` eccezzjoni tal-konvenuti Baldacchino u P & A Baldacchino Limited bl-ispejjez kontra taghhom.

5. Tiddikjara li m`hemmx dikjarazzjoni x`issir dwar il-hames eccezzjoni gialadarba b`din il-kawza l-atturi qeghdin ifittxu biex jirkupraw il-flus li hallsu ghall-akkwist ta` immobbli, gialadarba l-bejgh qatt ma sar. Spejjez a karigu tal-konvenuti li tawha.

6. Tichad is-sitt eccezzjoni ta` Paul Baldacchino li mhuwiex il-legittimu kontradittur fir-rigward tas-somma ta` €13,976.24, u tilqa` l-eccezzjoni fir-rigward tas-somma ta` €9,317.50. Spejjez jinqasmu nofs bin-nofs mal-atturi.

7. Tichad is-seba` eccezzjoni tal-konvenuti Baldacchino u P & A Baldacchino Limited bl-ispejjez a karigu taghhom.

8. Tichad it-tmien eccezzjoni tal-konvenuti Baldacchino u P & A Baldacchino Limited bl-ispejjez a karigu taghhom.

9. Tilqa` t-tielet eccezzjoni tal-konvenut Agius fir-rigward tal-konvenju tat-28 ta` Lulju 2003 u tilliberah mill-osservanza tal-gudizzju. Tichad it-tielet eccezzjoni tal-konvenut Agius fir-rigward tas-somma ta` disat elef tlett mija u sbatax-il ewro u hamsin centezmu (€9,317.50), somma li l-atturi hallsu lil Agius. Spejjez ta` din l-eccezzjoni jinqasmu nofs bin-nofs bejn il-partijiet.

10. Tillibera lill-kumpannija konvenuta mill-osservanza tal-gudizzju.

11. Tiddikjara li :-

i. Georgina Baldacchino, werrieta ta` zewgha, hi responsabbli li thallas lill-atturi s-somma ta` tlettax-il elf disgha mija u sitta u sebghin ewro u erbgha u ghoxrin centezmu (€13,976.24).

ii. Emmanuel Agius hu responsabbli li jhallas lill-atturi s-somma ta` disat elef tlett mija u sbatax-il ewro u hamsin centezmu (€9,317.50).

12. Tikkundanna lill-konvenuta Georgina Baldacchino sabiex thallas lill-atturi s-somma ta` tlettax-il elf disgha mija u sitta u sebghin ewro u erbgha u ghoxrin centezmu (€13,976.24) bl-imghax mid-data tan-notifika (12 ta` Ottubru 2007) tal-ittra ufficjali prezentata fit-3 ta` Ottubru 2007.

13. Tikkundanna lill-konvenut Emmanuel Agius sabiex ihallas lill-atturi s-somma ta` disat elef tlett mija u sbatax-il ewro u hamsin centezmu (€9,317.50) bl-imghax mid-data tan-notifika (9 ta` Ottubru 2007) tal-ittra ufficjali prezentata fit-3 ta` Ottubru 2007.

Salv ghal dak li nghad hawn fuq dwar il-kumplament tal-ispejjez tiddikjara li l-konvenuta Baldacchino ghandha taghmel

tajjeb ghal 60% tal-ispejjez tal-atturi u l-konvenut Agius ghandu jaghmel tajjeb ghal 40% tal-ispejjez tal-atturi. L-istess konvenuti ghandhom jaghmlu tajjeb ghall-ispejjez taghhom gialadarba kienu qeghdin jopponu li ghandhom jaghtu xi hlas lill-atturi.

Abbazi tal-aggravji u tar-ragunijiet li semmiet fir-rikors tal-appell taghha, **Georgina Baldacchino** talbet lill-Qorti tal-Appell sabiex :

" ... tirrevoka s-sentenza moghtija f` din il-kawza mill-Ewwel Qorti fil-21 ta` Gunju 2013 in kwantu permezz ta` tali sentenza giet michuda s-sitt eccezzjoni dedotta fit-twegiba guramentata prezentata fit-18 ta` Dicembru 2007 mill-konvenut Paul Baldacchino f` ismu proprio u ghan-nom ta` P&A Baldacchino Limited u kkundannat lill-konvenuta appellant Georgina Baldacchino bhala eredi tal-konvenut Paul Baldacchino proprio biex thallas l-atturi appellati s-somma ta` tlettax-il elf disa` mija u sitta u sebghin Ewro u erbgha u ghoxrin centezmu (€13,976.24) bl-ispejjez taz-zewg istanzi in kwantu jirrigwarda lill-appellanti Georgina Baldacchino kontra l-atturi appellati.

Abbazi tal-aggravji u tar-ragunijiet li semma fir-rikors tal-appell tieghu, ir-**rikorrent odjern** talab lill-Qorti tal-Appell sabiex :

" ... tvarja s-sentenza ... billi tikkonferma it-tieni kap, u tikkonferma t-tielet kap, u tikkonferma s-seba` kap, u tikkonferma t-tmien kap, u tikkonferma it-tnax -il kap u tikkonferma parzjalment is-sitt kap in kwantu cahdet l-eccezzjoni ta` Paul Bldacchino li mhuwiex il-legittimu kontradittur tas-somma tlettax-il elf disa` mija u sitta u sebghin ewro u erbgha u ghoxrin centezmu tal-ewro (€13,976.24) u tvarjaha billi tichad l-eccezzjoni ta` Paul Baldacchino li mhux il-legittimu kontradittur fir-rigward tas-somma ta` disat elef tlett mija u sbatax-il ewro u hamsin centezmu tal-ewro (€9317.50), u tikkonferma parzjalment id-disa` kap in kwantu illiberat mill-osservanza tal-gudizzju lill-konvenut appellant fir-rigward tal-konvenju tat-28 ta` Lulju 2003 u tvarjah billi tordna li s-somma ta` disat elef tlett mija u sbatax -il ewro u hamsin centezmu tal-ewro (€9317.50) ma humiex pagabbli mill-konvenut appellant, u tikkonferma parzjalment il-hdax -il kap in kwantu iddikjarat lil Georgina Baldacchino responsabbli ghall-hlas tas-somma ta` tlettax-il elf disa`

mija u sitta u sebghin ewro u erbgħa u ghoxrin centezmu tal-ewro (€13,976.24) u tvarjah billi l-konvenut appellant Emanuel Agius ma hux responsabbli għall-hlas tas-somma ta` disat elef tlett mija u sbatax –il ewwro u hamsin centezmu tal-ewro (€9317.50) u tvarja l-ewwel kap, ir-raba` kap, il-hames kap, l-ghaxar kap, it-tlettax-il kap billi tilqa` l-eccezzjonijiet tal-konvenut appellanti u konsegwentement tghaddi sabiex ticaħd it-talba tal-atturi appellati fil-konfront tal-konvenut appellanti, bl-ispejjez taz-zewg istanzi kontra l-atturi appellati.

Kostatati dawn il-fatti, il-qorti tghid illi r-rikorrent ma jikkwalifikax bhala “*persuna nteressata*” sabiex jipromwovi l-azzjoni tal-lum, hekk kif inhi msejsa fuq l-Art 300B tal-Kap 386.

Jekk ir-rikorrent deherlu li bil-fatt illi P&A Baldacchino Limited thassret mir-Registru tal-Kumpannija, kien se jkun pregudikat l-appell tieghu mis-sentenza tal-21 ta` Gunju 2013, kien messu talab direzzjoni mill-Qorti tal-Appell.

Il-Qorti rat il-verbali tal-udjenzi quddiem il-Qorti tal-Appell.

Imkien ir-rikorrent talab specifkament direzzjoni mill-qorti.

Fl-ewwel udjenza tal-appell fl-14 ta` Frar 2017 informa l-qorti li l-isem tal-kumpannija kien thassar mir-Registru. It-thassir sar bejn id-data tas-sentenza tal-Ewwel Qorti u d-data tal-ewwel smigh tal-appell. Imbagħad fis-sitt udjenzi ta` wara, ir-rikorrent informa l-qorti li kien ser jiehu azzjoni sabiex il-kumpannija tkun rattivata, kif fil-fatt għamel.

Il-qorti tghid li d-decizjoni li ha r-rikorrent li jmur għal azzjoni skont l-Art 300B kienet avventata. Mar “għal għonq it-triq” f`azzjoni ta` din ix-xorta meta kien jaf fic-cert li personalment ma kellu l-ebda pretensjoni ta` xi xorta kontra l-kumpannija.

It-thassib tar-rikorrent dwar l-appell tieghu hekk kif kien espress matul il-kors kollu tal-kawza ma jikkonvertix ruhu f` interest guridiku sabiex jippromwovi azzjoni skont l-Art 300B.

Ghal din il-qorti, tirrizulta l-karenza tal-interest tar-rikorrent li jmxxi b` azzjoni abbazi tal-Art 300B.

Anke li kieku argumenti gratia e niente di piu` din il-qorti kellha tghid li r-rikorrent huwa "persuna interessata", li ma jirrizultax li huwa l-kaz, anke fil-mertu, l-azzjoni odjerna kienet tkun legalment insostenibbli.

A skans ta` ekwivoci, tajjeb li jiftiehem **kjarament** x` jsir fi stralc.

Fis-sentenza li tat il-Qorti tal-Kummerc fis-7 ta` Lulju 1960 fil-kawza "**Antonio Caruana et vs Joseph Tabone et**" inghad hekk :-

L-istralc huwa dak il-perijodu transitorju mehtieg appuntu ghad-determinazzjoni tal-attiv b`serje ta` operazzjonijiet intizi biex jillikwidaw l-affarijiet u biex jigu rizzoluti l-vertenzi pendenti. L-istralcjarju hu l-mandatarju maghzul mis-soci jew mill-qorti biex igib ghat-terminu l-operazzjonijiet in corso, jezigi l-krediti u jestingwi l-passivitajiet u hekk jikkjarixxi l-affarijiet tas-socjeta` biex jasal ghal rizzultat cert li juri jekk hemmx attiv x` jitqassam jew passiv li ghandu jigi sopportat. Huwa ma jistax jaghti hajja ghal operazzjonijiet godda ghaliex appuntu l-funzjoni tieghu hija dik li jillikwida l-affarijiet ga mibdijin u ghaldaqstant ghal hekk biss ghandu jigi limitat l-inkariku tieghu.

Fis-sentenza li tat il-Qorti tal-Kummerc fl-10 ta` Mejju 1993 fil-kawza "**Salvatore Bondin vs Paul Vella noe**" inghad hekk :-

Wara r-risoluzzjoni tax-xoljiment ta` socjeta` kummercjali, l-iskop ta` dik is-socjeta` jinbidel u jittrasforma ruhu minn dak ta` prosegwiment ta` attivitajiet normali kummercjali ghal dak ta` realizzazzjoni tal-assi u hlas ta` djun, u distribuzzjoni bejn is-soci ta` dak li jkun baqa`.

L-evidenza li rrizultat waqt il-kawza twassal lill-qorti sabiex tikkonkludi li tajjeb ghamel l-istralcjarju li talab lir-Registratur tal-Kumpanniji sabiex ihassar l-isem tal-kumpannija, billi l-istralc kien konkluz sewwa u skont il-ligi.

Waqt it-trattazzjoni tal-kawza, qamu kwistjonijiet li r-rikorrent ghamel li seta` biex jaggrappa ruhu magghom.

Il-qorti qeghda tirreferi ghall-fatt li mhux biss id-direttur Randolph Baldacchino izda anke l-istralcjarju Ciantar hallew ghal kollox f`idejn Joseph Gauci ta` RSI Malta l-kondotta tal-istralc u ghall-fatt li l-istralcjarju ma jidhrix li kien ghamel ricerki ezawrienti.

Dawn pero` mhumiex fatti rilevanti la ghall-kwistjoni tal-interess tar-rikorrent u lanqas ghall-mertu.

Dan qieghed jinghad ghaliex fis-sentenza tal-21 ta` Gunju 2013, il-kumpannija kienet liberata mill-osservanza tal-gudizzju. Dawk mill-partijiet li appellaw mis-sentenza b`ebda mod ma kkontestaw id-decizjoni tal-qorti safejn din kienet tirriqwarda lill-kumpannija.

Ma rrizultax li l-kumpannija kellha *contingent* jew *prospective liabilities*.

Il-fatt li fil-kawza in kwistjoni kien ghad hemm l-appell pendenti b`ebda mod ma kien izomm l-istralc tal-kumpannija milli jkun konkluz, ladarba fejn fid-decizjoni tal-Ewwel Qorti l-kumpannija kienet liberata mill-osservanza tal-gudizzju, ma kienx kontestat fiz-zewg rikorsi ta` appell li kienu prezentati wara dik is-sentenza.

Dan ikompli jfisser illi l-istralc kien kondott sal-gheluq tieghu minghajr il-vizzju li jahseb ghalih l-Art 300B tal-Kap 386 u cioe` minghajr frodi jew illegalita` materjali.

Decide

Ghar-ragunijiet kollha premissi, il-qorti qeghda taqta` u tiddeciedi din il-kawza, billi qeghda tichad it-talbiet tar-rikorrent, bl-ispejjez kollha tal-kawza jbatihom ir-rikorrent.

**Onor. Joseph Zammit McKeon
Imhallef**

**Amanda Cassar
Deputat Registratur**